

Metaforosi

ALFRED DEGABRIELE

Tfajla,
issa li qalbi saret ġugarell
bla ebda sentiment, għal hafna;
issa li int taf li ċ-ċaħda kiefra
tweġġagħni, bħalma tweġġa'
il-kisra ta' għajnejk kull għodwa
hekk kif narak il-bieb tagħlaq warajk
u tmur hosbiena lejn ix-xogħol
u, waħdek, taħseb f'dak li kien,
f'li seta' sar,
f'li tixtieq qalbek;

issa li l-Bierah
m'għadx fadal fih tifsira ta' li spiċċa
imma xewqa ta' żmien hlejju
bħalma tifkira tregġa' fina
tqanqil is-sliem u xenqa li nghixuha;

issa li jiena nħossni bħall-marid pupletiku
go sptar fejn Tama ma timraħx,
fejn Hniena ma tfissirx għajr wegġha,
fejn Bikja ma ssarrafx għajr bikja
jew tnehida;

tfajla, issa li sirt nafek aktar
u ħabbejtek
f'kull imkien ta' qalbi,
ħallili biss b'tifkira
vizjoni ta' l-imghoddi w t'issa,
u d-demgħa tilma
li rajtlek tul ħaddejċ dan l-aħħar . . .

Għax issa d-dawl tal-jum intefa:
biss ħsiebi jkser is-serħan u s-sikta!